

मुख्यमंत्री/सहारनपुर

मुख्यमंत्री योगी आदित्यनाथ ने कहा है कि वर्ष दो हजार उन्नीस तक प्रदेश के ऐसे सभी लोगों को छत उपलब्ध करा दी जायेगी जिनके सिर पर छत नहीं है। आज सहारनपुर में प्रधानमंत्री आवास योजना ग्रामीण तथा शहरी के तहत चयनित लाभार्थियों को आवास के स्वीकृति पत्र वितरित करते हुये उन्होंने कहा कि राज्य के गन्ना किसानों को साढ़े तेईस हजार करोड़ रुपये के गन्ना मूल्य का भुगतान करा दिया गया है। उन्होंने बताया कि एक हजार आठ सौ करोड़ रुपये गन्ना मूल्य बाकी है, जिसका भुगतान नये पेरार्ड सत्र के शुरू होने से पहले करा दिया जायेगा। योगी आदित्यनाथ ने साफ तौर पर कहा कि सरकार की योजनाओं को तुष्टीकरण की भेंट नहीं चढ़ाया जायेगा। उन्होंने इस मौके पर अपनी सरकार की उपलब्धियां भी गिनायीं। मुख्यमंत्री ने वहां मुफ्त बिजली कनेक्शन योजना के तहत गरीबी रेखा से नीचे जीवन यापन करने वाले परिवारों को बिजली कनेक्शन के स्वीकृति पत्र भी वितरित किये। बाद में मुख्यमंत्री ने मण्डलीय समीक्षा बैठक में कानून व्यवस्था तथा विकास कार्यों के बारे में जानकारी प्राप्त की। उन्होंने कहा कि किसी भी स्तर पर लापरवाही बर्दाश्त नहीं की जायेगी।

.....

तिरांगा यात्रा

केन्द्रीय अल्पसंख्यक कार्य राज्य मंत्री मुख्तार अब्बास नकवी ने देश के मुसलमानों से बिना किसी राजनीतिक पूर्वाग्रह के समावेशी विकास के ऐतिहासिक माहौल का हिस्सेदार बनने की अपील की है। आज रामपुर में नया भारत-संकल्प से सिद्धि कार्यक्रम को सम्बोधित करते हुये उन्होंने कहा कि समावेशी सुशासन का संकल्प गरीबों की जिन्दगी में खुशहाली और देश की तरक्की की गारण्टी है। उन्होंने कहा कि केन्द्र की मोदी सरकार दलितों, पिछड़ों और अल्पसंख्यकों सहित समाज के सभी वर्गों को सम्मान के साथ समृद्धि और सशक्तीकरण का साझीदार बना रही है। श्री नकवी ने रामपुर के स्टार चौराहे से गांधी समाधि तक तिरंगा यात्रा में भी हिस्सा लिया।

.....

रेल/बहाल

मुजफ्फरनगर जिले के खतौली में परसों शाम हुयी रेल दुर्घटना के कारण अवरुद्ध रेलमार्ग पर यातायात बीती रात से बहाल कर दिया गया है। हमारे मुजफ्फरनगर प्रतिनिधि ने बताया कि रेलवे लाइन को ठीक करने तथा क्षतिग्रस्त डिब्बों को हटाने के बाद कल आधी रात को एक मालगाड़ी और एक पैसेंजर गाड़ी को वहां से चलाया गया। बाद में इस रेलवे लाइन पर और गाड़ियां भी चलायी गयीं। परसों शाम पुरी से हरिद्वार जा रही कलिंग-उत्कल एक्सप्रेस रेलगाड़ी के चौदह डिब्बों के पटरी से उतर जाने के कारण बाईस यात्रियों की मौत हो गयी थी और लगभग पौने दो सौ यात्री घायल हो गये थे। इस दुर्घटना के सिलसिले में रेल अधिकारियों के खिलाफ कार्यवाही की गयी है। रेलवे बोर्ड के एक अधिकारी सहित तीन उच्च अधिकारियों को छुट्टी पर भेज दिया गया है जबकि चार अधिकारियों को निलम्बित कर दिया गया है। यह कार्यवाही आन्तरिक रिपोर्ट के आधार पर की गयी है।

.....

बाढ़

पूर्वी जिलों में बाढ़ की स्थिति गम्भीर बनी हुयी है। हालांकि कई नदियों का जलस्तर कम होने की सूचना है। प्रदेश के चौबीस जिलों की लगभग बीस लाख आबादी बाढ़ से प्रभावित है। दो लाख हेक्टेयर से अधिक क्षेत्र में खड़ी फसलें नष्ट हो गयीं हैं। बाढ़ के कारण हुयी दुर्घटनाओं में अन्तिम जानकारी मिलने तक उनहत्तर लोगों की मौत हो चुकी है। बाढ़ से प्रदेश के करीब ढाई हजार गांव प्रभावित हैं। एनडीआरएफ और पीएसी के जवान बचाव तथा राहत कार्यों के लिये लगाये गये हैं। बाढ़ पीड़ितों तक राहत सामग्री पहुंचाने के लिये वायु सेना के हेलीकाप्टरों की भी मदद ली जा रही है। इस बीच बलरामपुर जिले में बाढ़ की स्थिति में सुधार हो रहा है। वहां राप्ती नदी खतरे के निषान से नीचे आ गयी है। कुषीनगर जिले में गण्डक नदी स्थिर होकर बह रही है। जिले के बयालिस गांवों में अभी भी बाढ़ का पानी भरा हुआ है। घाघरा नदी का जलस्तर कुछ स्थानों पर घटने तथा कुछ स्थानों पर बढ़ने की सूचना है। बस्ती में घाघरा का जलस्तर बढ़ रहा है। वहां नदी खतरे के निषान से नब्बे सेंटीमीटर ऊपर बह रही है। जिले के लगभग डेढ़ सौ गांव घाघरा नदी की बाढ़ से प्रभावित हैं। सिद्धार्थनगर जिले में भी कई नदियों का जलस्तर कम हो रहा है। हालांकि वहां राप्ती नदी के जलस्तर में कमी होने की सूचना नहीं है। जिले में राप्ती, बूढ़ी राप्ती, कूड़ा और घोघी नदियां अभी भी खतरे के निषान से ऊपर बह रही हैं। जिले के आठ से अधिक गांव बाढ़ से प्रभावित बताये गये हैं। गोरखपुर जिले में भी बाढ़ की स्थिति ज्यों कि त्यों बनी हुयी है। उफनाई राप्ती और रोहिन नदियों का पानी तटवर्ती क्षेत्रों में फैल गया है। शहर के किनारे के तटबंधों पर पानी का दबाव बना हुआ है। कई स्थानों पर बंधों में रिसाव होने की भी सूचना है। गोरखपुर-लखनऊ, गोरखपुर-वाराणसी और गोरखपुर-सोनौली मार्ग क्षतिग्रस्त है।

.....

स्वच्छ यूपी-स्वस्थ यूपी

स्वच्छ उत्तर प्रदेश-स्वस्थ उत्तर प्रदेश कार्यक्रम के तहत फैजाबाद जिले में छः दिवसीय स्वच्छता अभियान शुरू किया गया है। हमारे फैजाबाद प्रतिनिधि ने बताया है कि जिले में साफ-सफाई के लिये साठ स्थलों का चयन किया गया है जिनमें मंदिर, स्वास्थ्य केन्द्र तथा नागरिक गतिविधियों के प्रमुख स्थल शामिल हैं। हमारे प्रतिनिधि ने बताया कि अभियान में कन्नौज जिले के भाजपा पदाधिकारियों सहित सौ अन्य कार्यकर्ता भी अपना योगदान दे रहे हैं।

दुर्घटना

चन्दौली जिले के सदर कोतवाली क्षेत्र के जसुरी गांव के निकट कल देर रात एक कार क एक ट्रक से आमने-सामने से टकरा जाने के कारण कार में सवार चार लोगों की मौत हो गयी। इनमें से दो लोगों की मौत मौके पर ही हो गयी जबकि दो अन्य ने आज सुबह इलाज के दौरान वाराणसी में दम तोड़ दिया। दुर्घटना में मारे गये लोग जिले के अलीनगर थाना क्षेत्र के नयी बस्ती के निवासी बताये गये हैं।
